

Bərpaolunan, tarixi şöhrətini özünə qaytaran Qarabağ həm də yüksək və ali səviyyəli görüşlərə, ən mötəbər beynəlxalq tədbirlərə evsahibliyi edir. Bu günlərdə Azərbaycana rəsmi səfər edən Birləşmiş Ərəb Əmirliklərinin (BƏƏ) Prezidenti Şeyx Məhəmməd bin Zayed Al Nəhyanın təyyarəsinin Füzuli Beynəlxalq Hava Limanına enməsi, ali qonağın Şuşa şəhərində rəsmi qarşılınması bir daha təsdiq etdi ki, həm işğaldan azad edilmiş torpaqlarımız sürətlə dirçəlir, həm də beynəlxalq ictimaiyyət Azərbaycanın yaratdığı reallıqları tam qəbul edir.



Azərbaycan-BƏƏ əlaqələri yeni mərhələyə qədəm qoyur

Dostluğun təcəssümü

Yalnız Yaxın Şərqi deyil, bütün Asiya'nın yüksək iqtisadi göstəricilərinə malik olan BƏƏ ilə Azərbaycanı yüksək siyasi, iqtisadi əlaqələr birləşdirir. Yalnız yerləşdiyi coğrafiyada deyil, bütün Avrasiyada bir çox iqtisadi cəhətləri ilə fərqlənən BƏƏ Azərbaycanın dövlət müstəqilliyini 1991-ci ilin dekabr ayında tanıyıb və iki dövlət arasındakı əlaqələr ortaq mənəvi dəyərlərə söykənərək daim yüksələn xətlə inkişaf edir.

Azərbaycanla BƏƏ arasında ali və yüksək səviyyədə qarşılıqlı səfərlər və fəal təmaslar, eləcə də beynəlxalq platformalarda səmərəli əməkdaşlıq, aktiv parlament diplomatiyası və müxtəlif sahələrdə dinamik fəaliyyət ikitərəfli əlaqələrin strateji tərəfdaşlıq səviyyəsinə qalxmasına gətirib çıxarıb. Yüksək siyasi münasibətlər, BƏƏ sərmayələrinin iri həcmdə dövlətimizin xüsusiən də bərpaolunan enerji sahəsinə qoyulmasını, o cümlədən Azərbaycan və BƏƏ ümumvətəndaş pasportlarının qarşılıqlı olaraq viza rejimindən azad edilməsini və ölkələrimiz arasında aktiv ticari-iqtisadi əməkdaşlığı şərtləndirən başlıca amildir. Bu gün iki dövlət güclü siyasi əlaqələrə malikdir və ticari-iqtisadi sahədə geniş əməkdaşlıq həyata keçirir. Azərbaycana xaricdən məhsul idxalında, o cümlədən respublikamızın ixracatında BƏƏ əsas dövlətlərdən biridir. "Made in Azerbaijan" brendini BƏƏ bazarında daha çox tanıtmək üçün bu ölkədə "Azərbaycan Ticarət Evi" fəaliyyət göstərir.

İstər ikitərəfli əsasda, istərsə də beynəlxalq təsisatlar çərçivəsində BƏƏ Azərbaycanın ərazi bütövlüyünü daim dəstəkləyib.

Xüsusilə qeyd edilməlidir ki, Azərbaycanla-BƏƏ arasındakı əlaqələrin inkişafına təsir edən ən böyük amil hər iki ölkə rəhbərinin siyasi iradəsidir. Xatırladaq ki, bu il ərzində Azərbaycan və BƏƏ prezidentləri 3 dəfə görüşüblər. Belə ki, il ərzində Prezident İlham Əliyev iki dəfə BƏƏ-yə, Şeyx Məhəmməd bin Zayed Al Nəhyan isə bir dəfə Azərbaycana səfər edib.

Bu ilin yanvarında Prezident İlham Əliyev BƏƏ-yə səfəri zamanı Prezident Şeyx Məhəmməd bin Zayed Al Nəhyanla görüşüb, Əbu-Dabi Dayanıqlılıq Həftəsinin rəsmi açılışı və Zayed Dayanıqlılıq Mükafatının təqdimat mərasimində iştirak edib. Prezident İlham Əliyevin BƏƏ-yə iyul ayında etdiyi səfər isə bir daha iki ölkə arasındakı münasibətlərin dostluq və qardaşlığa əsaslandığını, strateji tərəfdaşlıq xarakteri daşdığını, siyasi münasibətlərin yüksək səviyyədə olduğunu, iqtisadi-ticari əməkdaşlığın inkişaf etdiyini göstərdi. Məhz bu səfər zamanı "Azərbaycan Respublikası Hökuməti ilə Birləşmiş Ərəb Əmirlikləri Hökuməti arasında Hərtərəfli İqtisadi Tərəfdaşlıq Sazişi" imzalanıb.

Sentyabrın 16-da Şuşada keçirilən görüşdə prezidentlərin bir-birinə qardaşım deyər müraciət etmələri isə həm də iki dövlət və onların liderləri arasındakı dostluğun və səmimiyyətin təcəssümünə çevrildi.

İlham ƏLİYEV: "İmzalanmış çoxsaylı sənədlər bizim əlaqələrimizi yeni səviyyəyə qaldıracaq"

Ümumiyyətlə Azərbaycanla BƏƏ arasındakı əlaqələr son dövrlər daha da inkişaf edib, yeni tərəfdaşlıq istiqamətləri formalaşmış. Bu sırada "yaşıl enerji" istehsalı sahəsində formalaşan əməkdaşlıq əlaqələrinə yeni çalar qatılıb. BƏƏ-nin "Masdar" şirkəti tərəfindən ölkəmizdə 230 MVt gücündə Qaradağ Günəş-Elektrik Stansiyası inşa olunub. Bu, Xəzər regionunda və MDB məkanında ən böyük günəş elektrik stansiyasıdır.

Qaradağ Günəş-Elektrik Stansiyasının açılış mərasimində Prezident İlham Əliyev əmin olduğunu bildirmişdi ki, Birləşmiş Ərəb Əmirlikləri ilə Azərbaycan arasında dostluq və qardaşlıq əlaqələri uğurla inkişaf etməkdə davam edəcək. Aradan ötən qısa dövrün mənzərəsi Prezident İlham Əliyevin bu sözlərini təsdiqləyir. Eyni zamanda 2023-cü ildə COP-a sədrlik BƏƏ-dən Azərbaycana keçdi və iki dövlət bu sahədə də uğurlu əməkdaşlıq həyata keçirdilər. İki

dövlət arasında qeyri-neft sektorunda ticarət dövriyyəsi isə 2024-cü ildə 2,24 milyard dollara qədər artıb.

BƏƏ Prezidenti Şeyx Məhəmməd bin Zayed Al Nəhyanın ölkəmizə səfəri zamanı mübadilə edilən "Azərbaycan Respublikası ilə Birləşmiş Ərəb Əmirlikləri arasında Hərtərəfli Strateji Tərəfdaşlıq Əlaqələri haqqında Birgə Bəyannamə" isə iki dövlətin strateji tərəfdaşlığını daha da möhkəmləndirdi. Birgə Bəyannamə həm də əlaqələrin tamamilə yeni mərhələyə qədəm qoyması deməkdir. Eyni zamanda bu sənəd hər iki tərəfin qarşılıqlı münasibətləri daha yüksək səviyyəyə qaldırmaq iradəsini əks etdirir.

Bununla yanaşı, səfər çərçivəsində müxtəlif sahələrdə əməkdaşlıq əlaqələrinin yaradılmasını və inkişafını əhatə edən daha 13 sənəd mübadilə edilib. Prezident İlham Əliyevin Şuşada Şeyx Məhəmməd bin Zayed Al Nəhyan ilə geniş tərkibdə görüşdə qeyd etdiyi kimi imzalanmış çoxsaylı sənədlər əlaqələri yeni səviyyəyə qaldıracaq: "Bizim əlaqələrimiz qardaşlıq, dostluq üzərində qurulub. Bu gün imzalanmış çoxsaylı sənədlər bizim əlaqələrimizi yeni səviyyəyə qaldıracaq. İmzalanmış hər bir sənəd böyük əhəmiyyət daşıyır. Onların arasında xüsusilə Hərtərəfli Strateji Tərəfdaşlıq haqqında Birgə Bəyannaməni qeyd etmək istərdim. Bu, bizim siyasi əlaqələrimizi ən yüksək zirvəyə qaldıran bir sənəddir".

Prezident Şeyx Məhəmməd bin Zayed Al Nəhyanın Azərbaycana rəsmi səfəri iki dövlət arasındakı münasibətlərin daha da inkişafına töhfələr verəcək, əməkdaşlığı genişləndirəcək.

Onu da qeyd edək ki, BƏƏ-nin Prezidenti Şeyx Məhəmməd bin Zayed Al Nəhyan səfər zamanı Füzuli və Şuşa şəhərlərində həm də Ermənistanın işğalçı siyasətinin təzahürlərinə şahidlik etdi. Eyni zamanda ona şahid oldu ki, Azərbaycan dövləti işğaldan azad etdiyi bu əraziləri sürətlə dirçəldir, onlara yeni həyat bəxş edir.

Rəşad CƏFƏRLİ,
"Azərbaycan"